



www.oljan.fo

Jan Müller

14 - 08 - 2013

Útlendskt flogfelag ætlan um oljurutu millum Føroyar og Norra

Eitt útlendskt flogfelag skal sambært keldum í oljuvinnuni, sum oljan.fo hevur tosað við, hava ítøkiligar ætlanir um at fara undir rutuflúgvung millum Føroyar og Noreg og harvið styrkja flogvegis sambandið ímillum vestursíðuna av Noregi og Føroyar. Hetta hendir, eftir at føroyingar í alt størri og størri mun eru farnir at arbeiða í norsku oljuvinnuni og hava tørv á einum betri og tættari sambandi. Talan verður sum skilst um heilárssamband fleiri ferðir um vikuna við útgangsstøði úr Føroyum. Rutan fer í fyrsta lagi at tæna føroyingum, sum starvast í Norra, her serstakliga teimum mongu, sum seinastu árin hava arbeitt í norsku oljuvinnuni. Men sum skilst verður eisini hugsað um ferðavinnuna í báðum londum. Sambært okkara keldum koma umboð fyri flogfelagið til Føroya í næstum. Hetta eru upplýsingar, sum oljuportalurin hevur frá fólki, ið arbeiða í oljuvinnuni og sum leingi hava víst á tørvin at fáa betri flogvegis samband millum Føroyar og umheimin, her í fyrsta lagi Norra og í øðrum lagi Skotland. Tað hevur ikki eydnast oljan.fo at fáa hesi tíðindi váttað. Stjórin í Vága Floghavn, Jákup Sverri Kass hevur rætt og slætt onga viðmerking, tá vit spyrja, um viðkomandi flogfelag hevur verið í sambandi við tey. Tað hevur heldur ikki eydnast okkum at fáa at vita, hvat flogfelag talan er um. Vit hava tó fingið uppspurt so mikið, at talan er um eitt flogfelag, sum eisini brúkar smærri flogfjør til loftvegis flutning millum lond. Nú um dagarnar frættist annars, at flogfelagið BMI Regional í Aberdeen hevur ætlanir um at byrja rutuflúgvung millum Aberdeen og Vágar. Magni Arge, stjóri í Atlantsflogi segði tá við Oljuportalin, at tey hjá Atlantic Airways arbeiða stútt og støðugt við at menna ferðasambandið út í heim og hugsa eisini um ferðafólk til Stavanger og Aberdeen. Herfyri skjeyt føroyingur, sum starvast í norsku í oljuvinnuni í samrøðu við oljan.fo upp, at Atlantic Airways átti at farið undir flogrutur til bæði Stavanger og Aberdeen. Mynd Sera stórt

tal av føroyingum arbeiðir í altjóða oljuvinnuni, eitt nú í Norra. Eftir øllum at døma eru tað m.a. hesa eitt útlendskt flogfelag hevur eyguni eftir, nú tað hevur ætlanir um at lata upp rutu millum Norra og Føroya.